

नए सरकारी डीटीएच में मुफ्त देख सकेंगे

200 चैनल

सूचना-प्रसारण मंत्रालय की निजी क्षेत्र से होड़ लेने के लिए नई योजना, चैनलों को भी देनी होगी कम फीस, इसके लिए डिश और सेट टॉप बॉक्स के शुरुआती खर्च को छोड़कर कुछ भी नहीं देना पड़ेगा।

संजय सिंह | नई दिल्ली

दूरदर्शन अब निजी क्षेत्र के प्रतिद्वंद्वियों को कड़ी टक्कर देने वाला है। सूचना-प्रसारण मंत्रालय एक नया डीटीएच जारी करने की योजना पर काम कर रहा है। इसमें मंत्रालय पहली बार केवल दूरदर्शन के ही चैनलों का प्रसारण करने के सरकारी रुख

से अलग देश भर के दर्शकों को लगभग 200 चैनल देखने का विकल्प देगा। इसमें समाचार, मनोरंजन, सिनेमा और कार्टून वगैरह के चैनल शामिल हैं। दर्शकों के अब तक केवल ऑपरेटर या फिर डीटीएच वालों को हरेक महीने खासी रकम देनी होती थी, अगर वे दूरदर्शन का कोई भी चैनल देखना चाहते थे।

इसके उलट दूरदर्शन का डीटीएच इन सब को मुफ्त में मुहैया कराएगा। इसके लिए लोगों को डिश और सेट टॉप बॉक्स के शुरुआती खर्च को छोड़कर कुछ भी नहीं देना पड़ेगा। दूरदर्शन का पुराना डीटीएच इस वजह से लोगों को नहीं लुभा सका था, क्योंकि यह केवल दूरदर्शन के ही चैनल दिखाता था। इस तरह का फैसला सूचना एवं



दूरदर्शन का हौसला हम भी हैं जोश में

प्रसारण मंत्री अंबिका सोनी ने लिया है। मंत्रालय के एक वरिष्ठ अधिकारी ने दैनिक भास्कर को बताया, 'यह नया कदम दरअसल उद्योग जगत में

भारी बदलाव लाएगा।' मंत्रालय के अधिकारी इस बात को लेकर उम्मीद लगाए हैं कि वे निजी डीटीएच खिलाड़ियों जैसे, टाटा स्काई, डिश, एयरटेल और बिग टीवी को कड़ी टक्कर दे सकेंगे। उनका आशावाद दो वजहों पर आधारित है। पहला तो इसके मुफ्त होने को लेकर है, दूसरे यह शहरी केंद्रों से ग्रामीण इलाकों तक में अपनी जगह बनाएगा।

मंत्रालय के अधिकारियों का कहना है कि चैनलों से ली जाने वाली फीस बेहद कम होगी बनिस्बत दूसरे खिलाड़ियों के। उनके पास तमाम तरह के आंकड़े हैं जो दिखाते हैं कि कई चैनल इस वजह से घाटे में चलते हैं, क्योंकि उनका राजस्व वितरण में ही बंट जाता है। मंत्रालय ने

निजी खबरिया और मनोरंजन चैनलों के प्रसारकों से बातचीत शुरू कर दी है। हालांकि अधिकारी अभी नाम नहीं बता रहे, लेकिन वे कह रहे हैं कि तीन बड़े खिलाड़ियों स्टार, जी और कलर्स को छोड़कर हरेक ने दूरदर्शन के साथ आने की इच्छा जताई है। अधिकारी दरअसल इन प्रसारकों के साथ ही दूसरे पे चैनलों को भी कड़ी टक्कर देने की उम्मीद करते हैं।

दूरदर्शन का डीटीएच पहली बार 2,000 रुपए लेगा। यह निजी चैनलों सरीखा ही है, लेकिन अधिकारियों के मुताबिक मासिक शुल्क न होने से लोग दूरदर्शन के डीटीएच को ज्यादा तरजीह देंगे, जबकि दूसरे इसके लिए 300 रुपए महीना लेते हैं।